



---

# Press Release

---

PR 180482

06.03.2018

## STQARRIJA MILL-UFFIĊĊJU TAL-ISPEAKER

### *Il-Vot 16 diskuss bejn iż-żgħażaġh u l-membri parlamentari fil-Parlament ta' Malta*

L-Ispeaker Anġlu Farrugia mexxa diskussjoni dwar l-ġhoti tad-dritt tal-vot lil persuni li jilhqu l-età ta' 16-il sena li se jidhol fis-seħh permezz tal-Att li jemenda l-Kostituzzjoni ta' Malta u Diversi Liġijiet dwar l-Elezzjonijiet mgħoddi mill-Parlament fil-5 ta' Marzu 2018.

L-Ispeaker iddeskriva din l-okkażjoni bħala ċelebrazzjoni ta' pass storiku fl-iżvilupp tad-demokrazija f'pajjiżna. L-emenda kostituzzjonali ġiet approvata mill-Parlament b'mod unanimu sabiex iż-żgħażaġh li jkunu għalqu 16-il sena jivvutaw fl-elezzjonijiet generali, fl-elezzjonijiet għall-Parlament Ewropew u f'referenda. B'riżultat ta' dan il-vot fil-Parlament, Malta ser tkun minn ta' quddiem nett fl-Unjoni Ewropea u fid-dinja li tagħti dan id-dritt liż-żgħażaġh tagħha. Dan it-tibdil għandu jittqies bħala parti minn proċess fejn fis-snin sebgħin, iż-żgħażaġh ta' 18-il sena ivvutaw għall-ewwel darba fl-elezzjoni generali tal-1976, u li fl-2014, iż-żgħażaġh ta' 16-il sena ngħataw id-dritt li jivvutaw f'elezzjonijiet lokali.

L-Ispeaker tenna li kull dritt iġib miegħu responsabbiltà, f'dan il-każ li wieħed ser jieħu deċiżjonijiet importanti li jaffettwaw il-ġejjieni ta' Malta. Huwa saħaq fuq l-importanza li ż-żgħażaġh jagħmlu użu minn dan id-dritt b'mod responsabbli u skont il-kunxjenza sabiex dan jissarraf f'futur aħjar għas-soċjetà in ġenerali.

Permezz ta' dan id-dritt, iż-żgħażaġh kisbu mezz biex isawru l-futur tal-Ewropa. Fil-preżent, l-Ewropa għandha quddiemha diversi sfidi, fosthom in-nuqqas ta' xogħol għaż-żgħażaġh tagħha, l-immigrazzjoni, u t-tibdil mgħaġġel fit-teknoloġija, fost affarijiet oħra. Fil-qasam politiku, jirriżulta li partiti ewlenin qegħdin jaqgħu lura a skapitu ta' partiti iżgħar jew saħansitra godda, li l-mandat tagħhom huwa li jisfida l-politika tradizzjonali.

Iż-żgħażaġh issa għandhom ukoll, permezz tal-Vot 16, il-poter li jġibu tibdil f'kull qasam tal-ħajja. L-Ispeaker saħaq li s-sistema edukattiva f'pajjiżna hija attrezzata sabiex tiffirma ċittadini li jaqdu d-doveri tagħhom sew, u li jkunu elettori nfurmati u attivi kemm fil-volontarjat u fil-politika. Hu tenna l-importanza li ż-żgħażaġh isegwu dak li jkun għaddej madwarhom, mhux biss f'Malta u fl-Ewropa, iżda wkoll fid-dinja, u li jiksbu għarfien ta' diversi suġġetti li qed jolqtu lis-soċjetà. Jeħtieġ ukoll jitgħallmu dwar l-istorja ta' pajjiżna u japprezzaw is-sagrifiċċji li għamlu missirijietna li għexu fi żminijiet diffiċli u li għelbu l-isfidi li kellhom sabiex illum aħna qed ingawdu l-frott tal-ħidma tagħhom.

Huwa appella liż-żgħażaġh sabiex jagħmlu użu sew mid-dritt tal-vot f'elezzjonijiet ħielsa u demokratiċi u jagħrfu jiproteġu din l-ġhodda tant prezzjuża.

Matul din il-laqgħa saru interventi kemm miż-żgħażaġh, kif ukoll minn għadd ta' parlamentari miż-żewġ naħat tal-Kamra tad-Deputati, u b'mod partikolari mill-Prim Ministru Joseph Muscat u mill-Kap tal-Oppożizzjoni Adrian Delia.